

مصنف ابن مسعودؓ کی تاریخی حیثیت کے بارے میں ابن وراق کی آراء کا تنقیدی جائزہ A Critical Analysis of the Views of Ibn Warraq about the Historical Status of Muḥaf ibn e Mas'ud

*ڈاکٹر حفصہ نسیرین

سینیئر ایڈیٹر/اسسٹنٹ پروفیسر، شعبہ اردو دائرہ معارف اسلامیہ، پنجاب یونیورسٹی، لاہور

Abstract

This article deals with the polemics of Ibn Warraq about the history of the text of Qur'ān with reference the codex of Abdullah bin Mas'ud. Ibn Warraq considers the codex of Ibn Mas'ud as milestone in the history of Qur'ānic text. Ibn Warraq is of the view that its order of Sura is different from Mushaf Uthmani and a lot of variant reading have been attributed to him so the history of Qur'ānic text and the text itself should be rearranged in the light of codex of Ibn Masud. In this paper these views being examined in the light of authentic sources.

Keywords: Muḥaf ibn e Mas'ud, ibn Warraq, Qur'ān.

ابتدائیہ

قرآنت قرآنیہ مستشرقین اور استشرق زدہ ذہنوں کے حاملین کے لیے ہمیشہ باعث تشکیک رہی ہیں۔ چنانچہ ساتویں صدی عیسوی سے تاحال قرآن کریم پر کام کرنے والے یہود و نصاریٰ نے ان قرآنت کو لحن و لہجہ اور تلفظ کے فرق کے برعکس متن قرآن کا اختلاف قرار دیتے ہوئے دغوی کیا کہ اگر قرآن کا متن منزل من اللہ ہوتا تو متعین ہوتا اور ایک ہی انداز میں پڑھا جاتا۔ اس کی قرآنت کے مختلف طرز نہ ہوتے۔ چنانچہ یہود و نصاریٰ نے اپنی اپنی دانست اور افتاد طبع کے مطابق اپنی اپنی کتب اور مقالات میں اس موضوع پر خامہ فرسائی کی ہے۔

عصر حاضر میں ان کے بعض جانشین [جو خود لادین ہیں لیکن یہود و نصاریٰ کی نیابت کا فریضہ انجام دے رہے ہیں] ان کے نظریات اور ان کی نام نہاد، مبنی بر تعصب و عناد تحقیقات کے من چاہے نتائج کے پرچار میں کوشاں ہیں۔ ان کی کتب و مقالات کی تدوین نو کر کے ان کو شائع کر رہے ہیں۔ اسی طبقے کا ایک نمایاں نام ابن وراق ہے۔ ابن وراق قلمی نام راج کوٹ ہندوستان کے ایک مسلم گھرانے میں جنم لینے والا "حالا دہریہ" ہے¹، جو قرآن کریم پر مستشرقین کی تقریباً تمام اہم کتب و مقالات کو از سر نو مدون کر کے شائع کر رہا ہے۔ نیز انہی استشراتی تحقیقات پر تکیہ کرتے ہوئے خود بھی مقالات وغیرہ لکھ کر رسائل و جرائد میں شائع کرانے میں مشغول ہے۔

اسی سلسلے کی ایک کڑی اس کا مقالہ "Which Koran" ہے۔ اس مقالے میں اس نے متن قرآن پر انگشت نمائی کرتے ہوئے اسے خالصتاً انسانی تصنیف قرار دیا ہے جس کا بہت سا حصہ دست برد زمانہ کی نذر ہو چکا ہے۔ جس کی تدوین ایک طویل تاریخ

مصنف ابن مسعودؓ کی تاریخی حیثیت کے بارے میں ابن وراق کی آراء کا تنقیدی جائزہ

کی حامل ہے اور اس کا ثبوت وہ قراءات قرآنیہ ہیں جو دراصل متن قرآن کی "re-editing" کے مختلف مراحل ہیں۔ جبکہ مسلمان اپنے قرآن کو محفوظ و مامون ثابت کرنے کے لیے حقیقت سے انماض برتتے ہوئے اس کو قراءات کے مختلف طرق قرار دیتے ہیں²۔

اس ادعا کی تصدیق و تائید کے لیے ابن وراق مصاحف صحابہ کے حوالے دیتے ہوئے ان کو بھی مصحف عثمانی کے مساوی قرار دیتا ہے۔ اس کے مطابق مصحف عثمان مختلف مقابل مسودات میں سے ایک تھا اور مصحف ابن مسعود جو بد قسمتی سے ہماری دسترس میں نہیں وہ بھی اسی مقام و مرتبے کا حامل تھا، اگرچہ وہ مصحف ہمارے پاس موجود نہیں لیکن تفاسیر میں موجود قراءات صحابہ میں حضرت ابن مسعودؓ کی جانب منسوب قراءات کی تعداد چونکہ سب سے زیادہ ہے۔ لہذا مستشرقین (برٹن، نولڈکے، آر تھر جیفری وغیرہ) اور ان کے تتبع میں ابن وراق نے اس مصحف کو مقابل مسودات (rival codices) میں سے اساسی و اہم ترین گردانتے ہوئے اس مصحف اور مصحف عثمانی کے مابین پائے جانے والے تضادات کی بنا پر متن قرآن کے پایہ استناد پر شکوک و شبہات کا اظہار کیا ہے اور مصحف ابن مسعودؓ کو تدوین متن قرآن کے مختلف مراحل میں سے ایک اہم مرحلہ قرار دیا ہے۔ بقول ابن وراق مصحف ابن مسعودؓ کے اہم میزات درج ذیل ہیں:

۱- ترتیب سور اور اسمائے سور کا مصحف عثمانی سے مصحف ہونا

۲- الفاتحہ اور معوذتین کی عدم موجودگی

۳- کثیر تعداد میں قراءات کا اختلاف جو محض قراءات نہیں تھیں بلکہ انہی کی بنا پر کوئی مکتب فکر کی داغ بیل پڑی۔

۴- اگر ہم صحابہ کی جانب منسوب قراءات کو غیر معتبر گردانتے ہیں تو ہمیں ان سے مروی احادیث کو بھی غیر معتبر قرار

دینا ہوگا۔

اس مقالہ میں ابن وراق کے پیش کردہ مواد اور اس کے مصادر و دعاوی کا تحقیقی جائزہ لیا جائے گا۔ مقالہ کی ابتداء میں میں حضرت ابن مسعودؓ کی مختصر سوانح اور ان کے مصحف کی تالیف کا اجمالی بیان ہے۔ جس کے بعد امہات الکتب کی روشنی میں تحقیق کی چشم کشادہ سے ان نکات پر بحث کی گئی ہے کہ مصحف ابن مسعود قراءات کے حوالے سے مصحف عثمانی سے کس حد تک مختلف تھا اور کیوں؟ اور کیا ان کی جانب منسوب قراءات معتبر ہیں؟، اور مقالہ کے آخر میں اختتامیہ پیش کیا گیا ہے۔

حضرت عبداللہ بن مسعود۔ ایک تعارف

حضرت عبداللہ بن مسعودؓ آنجناب ﷺ کے ان جانثار رفقا میں سے تھے جو بعثت رسول ﷺ کے ابتدائی ایام ہی سے آپ ﷺ کے ساتھ تھے۔ سابقون الاولون میں وہ چھٹے شمار کیے جاتے ہیں³۔ ان کی ولادت ۲۲ عام الفیل میں ہوئی ان کا تعلق قبیلہ ہذیل سے تھا۔ مدرکہ بن الیاس پر ان کا سلسلہ نسب آنجناب ﷺ سے جاملتا ہے⁴۔ نوجوانی میں دستور عرب کے مطابق گدہ بانی کا پیشہ اختیار کیا۔ ایک دن بکریاں چرا رہے تھے جب آپ ﷺ اور حضرت ابو بکرؓ صدیق سے ملاقات ہوئی۔ اسی ملاقات میں حضور ﷺ کا ایک معجزہ دیکھا جو ان کے اسلام قبول کرنے کا سبب بن گیا⁵۔

حلقہ اسلام میں داخل ہونے کے بعد بیش تر وقت بارگاہ رسالت ﷺ میں حاضر رہے۔ جلوت و خلوت، سفر و حضر میں آنجناب ﷺ کے رفیق خاص تھے۔ قربت و رفاقت کا یہ عالم تھا کہ اکثر و بیشتر بیرون مکہ مکرمہ سے آنے والوں کو گمان ہوتا کہ شاید وہ آنجناب ﷺ کے اہل بیت میں سے ہیں⁶۔ صحابہؓ میں سے وہ پہلے شخص تھے جنہوں نے مشرکین مکہ کے سامنے باواز بلند تلاوت

قرآن کی جس پر ان کو زد و کوب کیا گیا⁷۔

حضرت ابن مسعودؓ تمام معرکوں میں رفیق رسول اللہ ﷺ رہے۔ اسی طرح اہم مواقع مثلاً لیلۃ الجناح اور معجزہ شق القمر کے عینی شاہدین میں سے تھے⁸۔ اہل مکہ کے ظلم و جور سے تحفظ کے لیے جن لوگوں کو حبشہ کی جانب ہجرت کا اذن ملا ان میں حضرت عبداللہ بن مسعود بھی شامل تھے۔ تاہم مختصر سی مدت کے بعد وہ قریش کے مسلمان ہونے کی افواہ پر واپس لوٹ آئے⁹۔ اس عرصے کے علاوہ آنجناب اللہ ﷺ کے وصال تک آپ ﷺ کی خدمت اقدس میں حاضر رہے۔ ۲۰ھ میں حضرت عمرؓ نے ان کو قاضی اور اموی بیت المال کا نگران بنا کر کوفہ بھیجا¹⁰۔ دس سال تک اس عہدے پر فائز رہے اور نہایت احسن طریقے سے یہ منصب گراں بار اٹھایا۔

حضرت عثمان غنیؓ کے عہد مبارک میں ۳۲ھ میں انھیں مدینہ منورہ بلوایا۔ وہیں ان کی وفات ۳۲ھ اور ایک روایت کے مطابق ۳۳ھ میں ہوئی اور ان کو جنت البقیع میں دفن کیا گیا¹¹۔ ابن مسعود کا بیش تر وقت تلاوت قرآن اور تفکر و تدبر قرآن میں بسر ہوتا۔ آنجناب اللہ ﷺ کی ہمہ وقتی رفاقت ان کی علمی طلب و جستجو کو مزید مہینز دینے کا سبب بنی۔ علوم قرآن سے ان کا شغف ان کے درج ذیل فرامین سے خوب جھلکتا ہے:

”اللہ کی قسم میں نے آنحضور اللہ ﷺ سے ستر سے کچھ زائد سوراہ راست سیکھیں“ اور ”آپ اللہ ﷺ کے اصحاب جانتے ہیں¹² کہ میں ان میں سے کتاب اللہ کا سب سے زیادہ علم رکھتا ہوں اگرچہ میں ان میں سے بہترین نہیں ہوں“¹³۔ اسی طرح ”اس کی قسم جس کے سوا کوئی معبود نہیں مجھ سے زیادہ یہ کوئی نہیں جانتا کہ کتاب اللہ کی کون سی سورت کہاں نازل ہوئی اور نہ کسی آیت کے متعلق کوئی مجھ سے زیادہ جاننے والا ہے اور اگر کوئی ہے اور اس تک اونٹ جا سکتے ہیں تو میں ضرور اس کی طرف سفر کروں“¹⁴۔

حضرت عبداللہ بن مسعودؓ کی علمی استعداد شغف و انہماک قرآن اور درک کو صحابہ کے ہاں بڑی قدر و منزلت کی نگاہ سے دیکھا جاتا تھا۔ حضرت عمرؓ نے ان کو کنیف ملجئ علماً (علم سے بھر پور باڑھ) قرار دیا۔ ایک بار حضرت عمرؓ کے پاس، جبکہ وہ میدان عرفات میں تھے، ایک شخص آیا اور کہنے لگا کہ میں نے عراق میں ایک ایسا شخص دیکھا ہے جو لوگوں کو محض اپنے حفظ کی بنا پر مصحف املا کرواتا ہے۔ یہ سن کر حضرت عمرؓ کا چہرہ شدت غضب سے سرخ ہو گیا۔ فرمایا کون ہے وہ شخص؟ جواب ملا عبداللہ بن مسعودؓ۔ حضرت عمرؓ نے فرمایا وہ اس کا حق رکھتے ہیں¹⁵۔

خوش الحالی حضرت ابن مسعود کا امتیازی وصف تھا۔ وہ بہت ہی پرتا شیر اور بلند آواز میں قراءت فرماتے¹⁶۔

آنجناب اللہ ﷺ حضرت ابن مسعودؓ کی تلاوت بڑی رغبت اور شوق سے سماعت فرماتے تھے۔¹⁷

مصحف عبداللہ بن مسعودؓ

حضرت عبداللہ بن مسعودؓ بھی ان سعید صحابہ کرامؓ میں سے تھے جو قرآن کریم کو ضبط تحریر میں لارہے تھے۔ کتابت وحی کے لیے اگرچہ کچھ صحابہ کی ذمہ داری لگائی گئی تھی لیکن صحابہ کرام اپنے اپنے ذوق کے مطابق آپ ﷺ کی بارگاہ اقدس میں حاضر ہو کر قرآن کریم سنتے، حفظ بھی کرتے اور محفوظ بھی۔ ان کے مکتوبہ نسخے دراصل ان کی ذاتی بیاض یا ڈائری ہوا کرتے تھے۔ چنانچہ یہ انفرادی مصاحف ایک دوسرے سے مختلف ہوتے تھے۔ کوئی صحابہ جتنی سورتیں آپ ﷺ سے اخذ کرتے ان کو اسی اعتبار سے اپنے مصحف میں شامل کر لیتے۔ اسی طرح حضرت ابن مسعودؓ کا بھی ایک ذاتی نسخہ قرآن تھا۔

مصنف ابن مسعودؓ کی تاریخی حیثیت کے بارے میں ابن وراق کی آراء کا تنقیدی جائزہ

حافظ ابن عبدالبر نے جامع بیان العلم وفضلہ میں ایک روایت نقل کی ہے جس کے مطابق عبدالرحمن بن عبداللہ [بن مسعود] نے ایک کتاب دکھائی اور حاضرین مجلس کو حلفاً بتایا کہ یہ میرے والد نے لکھی ہے¹⁸۔ یہ روایت حضرت ابن مسعود کے نوشت وخواند سے شناسا ہونے اور کتابت کے ذریعے علم کو محفوظ کرنے پر دلالت کرتی ہے۔ ان کے قرآن سے شغف و محبت کو مد نظر رکھتے ہوئے اس امر میں کوئی شبہ نہیں رہ جاتا کہ انہوں نے اپنا مصحف ذاتی نسخہ مرتب کیا ہوگا۔ امام بخاری نے حضرت عبداللہ بن مسعودؓ کے مصحف کا حوالہ دیتے ہوئے تالیف ابن مسعود کے الفاظ استعمال کیے ہیں¹⁹۔ بخاری ہی کی ایک روایت سے ثابت ہوتا ہے کہ مصنف ابن مسعود کی ترتیب سور تالیف مشہور [عثمانی] کے موافق نہیں تھی²⁰۔ چونکہ یہ نسخہ ذاتی نوعیت کا تھا لہذا اس پر حواشی بھی تھے اور مطبوحی سے ماخوذ تفسیری اضافے بھی، وضاحتی نوٹ وغیرہ بھی۔

مصنف ابن مسعودؓ اور ابن وراق کے دعاوی کی صداقت

اس حصے میں امہات الکتب کی روشنی میں تحقیق کی چشم کشادہ سے اس امر کا جائزہ لیا جائے گا کہ مصنف عبداللہ بن مسعود کے حوالے سے ابن وراق کے دعاوی میں کتنی صداقت ہے۔ اس ضمن میں چونکہ ابن وراق کی تحقیق و نگارشات کا بنیادی مصدر و مرکز آرتھر جیفری (۱۸-۱۹۵۲) کی کتاب²¹ ہے۔ لہذا سطور زیریں میں ابن وراق کے ساتھ ساتھ مذکورہ مستشرق کی آرا کا محاکمہ بھی کیا جائے گا۔ ذیل میں ابن وراق کے اٹھائے ہوئے نکات پر بالترتیب بحث پیش ہے۔

۱- ابن وراق کے مطابق مصنف ابن مسعود میں ترتیب سور مصحف عثمان سے مختلف تھی۔

امر واقعہ یہ ہے کہ مصنف ابن مسعود اب ہماری دسترس میں نہیں ہے۔ اس کے متعلق ہماری معلومات دیگر کتب پر

مشتمل و منحصر ہیں۔ چنانچہ ابن ندیم کی فہرست کے مطابق مصنف مسعود کی ترتیب سور کی ایک فہرست درج ذیل ہے:

”فضل بن شاذان کہتے ہیں کہ میں نے مصنف عبداللہ بن مسعود میں سور القرآن کو اس ترتیب پر پایا: البقرة، نساء، آل عمران، المص، یونس، براءة، النحل، ہود، یوسف، بنی اسرائیل، الانبیاء، المؤمنون، الشعراء، الصافات، الاحزاب، القصص، النور، الانفال، مریم، العنکبوت، الروم، یس، الفرقان، الحج، الرعد، سباء، المکیہ، ابراہیم، ص، الذین کفروا، القمر، الذمر، الحوامیم، المسبحات، حم المؤمن، حم الزخرف، حم السجده، الاحقاف، الجاثیہ، الدخان، انافتحنا، الحديد، الحشر، تنزیل، السجدة، ق، الطلاق، الحجرات، تبارک الذی بیدہ الملک، التغابن، المنافقون، الجمعة، الحواریون، قل اوحی انا ارسلنا نوحا، المجادلہ، المتحنہ، یا ایہا النبی، لم تحرم، الرحمن، النجم، الذریت، الطور، اقتربت الساعة، الحاقۃ، اذواقعت، القلم، النازعات، سأل سائل، المدثر، المطففین، عبس، هل أتى علی الانسان، القيامة، المرسلت، عم یتسألون، اذا الشمس کورت، اذا السماء انفطرت، هل اتک حدیث الغاشیة، سبح اسم ربک الاعلیٰ، واللبلب اذا یغشی، الفجر، البروج، انشقت، اقراء باسم ربک، لا اقسام بهذا البلد، والضحیٰ، ألم نشرح لک، والسماء والطارق، والغدیت، رأیت، القارعة، لم یکن الذین کفروا من اهل الکتب، الشمس والضحا، والتین، ویل لکل همزة، الفیل، لایلف قریش، التکاثر، انا انزلنہ، والعصر ان الانسان لفی خسرة، اذا جاء نصر اللہ، ان اعطینک الکوثر، قل یا ایہا الکافرون لا عبدما تعبدون، تبث بدا ابی لہب و تب ما اغنی عنہ مالہ وما کسب، قل هو اللہ احد اللہ الصمد۔ یہ کل ایک سو دس سورتیں

ہیں [۲۰۱۸] اور ایک روایت میں ہے کہ الطور الذریت سے پہلے ہے²³۔

کتاب المصاحف کے عنوان سے ایک کتاب ابن اثنہ (۳۶۰ھ) کی جانب منسوب ہے²⁴۔ کتاب ناپید ہے لیکن امام سیوطی نے ابن اثنہ کی کتاب سے مصحف ابن مسعود کی فہرست سور الاقان میں نقل کی ہے (یہ فہرست جیفری نے اپنی کتاب The Materials میں بھی نقل کی ہے)۔ اس میں سورتوں کی ترتیب اسی طرح سے ہے:

"البقرہ، النساء، آل عمران، الاعراف، الانعام، المائدہ، یونس، مین میں براءۃ، نحل، ہود، یوسف، الکہف، بنی اسرائیل، الانبیاء، طہ، المؤمنون، الشعراء، صافات، مثنیٰ میں الاحزاب، الحج، القصص، طس، النحل، النور، الانفال، مریم، العنکبوت، الروم، یس، الفرقان، الحجر، الرعد، سباء، الملائکہ، ابراہیم، ص، الذین کفروا، لقمان، الزمر، حوامیم میں: حم المؤمن، الزخرف، السجدۃ، حم عسق، الاحقاف، الجاثیۃ، الدخان، الممتحنۃ، انا فتحنا لک، الحشر، تنزيل السجدۃ، الطلاق، ق، القلم، الحجرات، انا ارسلناک، المجادلۃ، الواقعۃ، النزعت، سأل سائل، المدثر، المزمل، المطففین، عبس، هل أتى، المرسلت، القیمة، عم یتسألون، اذا الشمس کورت، اذا السماء انفطرت، الغاشیۃ، سبح، اللیل، الفجر، البروج، اذا السماء انشقت، اقرا باسم ربک، البلد، الضحیٰ، الطارق، الغدیت، أرأیت، القارعة، لم یکن، والشمس وضحاها، التین، ویل لكل همزة، الم ترکیف لایلف قریش، الہکم، انا انزلنہ، اذا زلزلت، العصر، اذا جاء نصر اللہ، الکوثر، قل یا ایہا الکافرون، تبت، قل هو اللہ احد، الم نشرح۔ اس

میں الحمد اور معوذتین نہیں ہیں۔²⁵

دونوں فہارس کا تقابلی جائزہ لیں تو واضح ہوتا ہے کہ اؤل الذکر فہرست میں سورة الحجر، الکہف، طہ، النمل، الشوریٰ، الزلزلة نہیں ہیں۔ جبکہ یہ سورتیں الاقان کی فہرست میں موجود ہیں۔ جبکہ دوسری فہرست میں ق، الحديد اور الحاقۃ نہیں ہیں۔

ابن وراق کا مصدر وماخذ "جیفری" ان فہارس کا تقابل کرنے کے بعد لکھتا ہے کہ ان دونوں میں عدم مذکور سورتوں کی اختلافی قراءت بھی تفاسیر میں موجود ہیں لہذا ہم اندازہ لگا سکتے ہیں کہ یہ سورتیں یقیناً مصحف ابن مسعود میں ہوں گی۔ اس صورت حال میں ہم اسے محض سہو کا تب کہہ سکتے ہیں۔ اور ان فہارس کی بنا پر پورے اعتماد سے کچھ بھی نہیں کہا جاسکتا یہ بذات خود اس امر کی ایک گواہی ہے کہ یہ فہارس بعد میں مرتب کی گئیں۔ اصل مصحف کی بنیاد اس پر نہیں رکھی جاسکتی²⁶۔

اس سے زیادہ پر لطف ابن وراق کا نقل کردہ ابن ندیم کا قول ہے کہ میں نے مصحف ابن مسعود کی مختلف نقول دیکھیں۔ وہ سب نسخے ایک دوسرے سے مختلف تھے۔ یہ قول بذات خود ایک قوی دلیل فراہم کرتا ہے کہ ان نسخوں کو حضرت ابن مسعود کی جانب منسوب قرار دینا درست نہیں کیونکہ ایک شخص اپنے ہی مصحف کے مختلف و متضاد نسخے تیار کر کے نشر کیسے کر سکتا ہے؟

امر واقعہ ہے کہ حضرت ابن مسعود کے مصحف کی سور کی ترتیب مصحف عثمانی سے مختلف تھی۔ اس کی تائید صحیح بخاری کی حدیث سے بھی ہوتی ہے۔ لیکن اسے متضاد یا مقابل مصحف عثمانی قرار نہیں دیا جاسکتا۔ کیونکہ کوئی بھی صحابی ہمہ وقت خدمت رسول میں حاضر نہیں رہتے تھے۔ کسی اہم ضرورت کے پیش نظر کبھی نہ کبھی وہ بارگاہ رسالت ﷺ سے غیر حاضر بھی ہوتے ہوں گے۔ اس دوران آنجناب ﷺ نے اگر کوئی سورت یا آیت [وحی] الما کروائی تو وہ غائب کو لازماً حاضرین سے نقل کرنا ہوتی

مصنف ابن مسعودؓ کی تاریخی حیثیت کے بارے میں ابن وراق کی آراء کا تنقیدی جائزہ

تھی۔ اس صورت میں ان کے مصنف میں جو ان کی ذاتی بیاض کی حیثیت رکھتا تھا، ترتیب کا بدل جانا قدرے تقدیم و تاخیر ہو جانا کوئی معنی نہیں رکھتا۔ نیز یہ امر بھی ملحوظ رہنا چاہیے کہ یہ صحابہ کے ذاتی مصاحف تھے جو ایک دوسرے سے بہر حال ترتیب میں مختلف ہی تھے۔ لہذا اختلاف سور کا اعتراض اور اسے بطور دلیل پیش کرنا غیر محققانہ ہے۔

جہاں تک ابن وراق کے اس دعوے کا تعلق ہے کہ مصنف ابن مسعود میں سورتوں کے نام بھی مختلف تھے یہ بھی مبنی بر کذب یا پھر مبنی بر جہالت ہے²⁷۔ سورتوں کے اسماء پر ذرا سا غور و خوض یہ ثابت کرنے کے لیے کافی ہے کہ ان کے ہاں ناموں کا فرق یا تضاد نہیں تھا۔ حقیقت یہ ہے کہ بیش تر سورتوں کا نام لکھنے کی بجائے ان کی اولین آیت کا ابتدائی ٹکڑا بطور نام پیش کر دیا گیا ہے مثلاً فہرست اول میں سورہ فتح کا نام الفتح کی بجائے انفاختنا لک ہے۔ سورہ منافقون کو المنفقون کا نام دینے کی بجائے اذا جاءك المنفقون کا نام دے دیا گیا ہے۔ اگر ہم ان فہارس میں دیے گئے ان مختلف اسماء کو درست تسلیم کر لیں تب بھی آسانی فہم و ادراک کی گرفت میں آنے والی بات ہے کہ وہ مصنف ان کی ذاتی ڈائری تھا۔ اپنی سہولت و آسانی کے لیے انھوں نے بعض سورتوں کو ان کی ابتدائی آیت ہی سے تعبیر کر دیا۔ اس میں حیرت و استعجاب چہ معنی دارد؟

بقول ابن وراق مصنف ابن مسعود میں الفاتحہ اور معوذتین نہیں تھیں۔²⁸

یہ رائے بھی ابن وراق نے آرتھر جیفری کے متبع میں اور اسی سے روایت کرتے ہوئے دی ہے۔ اس کے لیے بطور دلیل ابن ندیم کا قول پیش کیا ہے کہ ”میں نے مصنف ابن مسعود دیکھا اس میں فاتحہ اور معوذتین نہیں تھیں۔“ اس قسم کی آرا کو بطور دلیل و مصدر پیش کرتے وقت یہ نکتہ ملحوظ رہنا چاہیے کہ چوتھی صدی ہجری میں کتب کی حفاظت کے لیے وہ وسائل میسر نہیں تھے جو آج موجود ہیں ایسے میں کسی کتاب کے اولین یا آخری صفحات کا ضائع ہو جانا کوئی بڑی بات نہیں ہے۔ بہت ممکن ہے کہ جو مصنف ابن وراق نے دیکھا اس کے ساتھ بھی ایسا ہی ہوا ہو۔

طرفہ تماشایہ کہ ابن وراق کے استاد یعنی جیفری نے اپنی کتاب The Materials میں سورہ فاتحہ کی اختلافی قراءات پیش کی ہیں۔ اگر حضرت ابن مسعودؓ فاتحہ کو جزو قرآن کی بجائے محض ایک دعا تصور کرتے تھے تو پھر جیفری نے الفاتحہ کے عنوان سے قراءات مختلفہ کو کیوں نقل کیا؟ اور اس کے شاگرد رشید، اعلیٰ پائے کی تحقیقات کو من و عن نقل کرنے والے ابن وراق نے اس امر پر کوئی توجہ نہیں دی۔

حضرت ابن مسعودؓ کی قراءت مصحف عثمانی کی قراءت کے مخالف تھی اور یہ محض قراءات نہیں بلکہ ایک پورا مکتب فکر انھی قراءات کی بنا پر وجود پذیر ہوا۔ مثلاً سورہ المائدہ آیت ۸۹ میں حضرت ابن مسعود نے معروف قراءت ثلاثیہ ایام کے بجائے اس میں متتابعات کا اضافہ کیا اور اسے ثلاثیہ ایام متتابعات پڑھا۔ تقاسیر میں بلاشبہ حضرت ابن مسعودؓ کی جانب منسوب یہ قراءت ملتی ہے لیکن محض بطور قراءت ابن مسعود۔²⁹

قرآن کریم، تفسیر اور فقہ سے شناسائی نہ ہونے کے سبب ابن وراق نے یہ رائے پیش کر دی۔ آیت مذکورہ میں قسم کے کفارے کا بیان ہے۔ سفاروں میں مساکین کو اولاً لباس دینا، ثانیاً کھانا کھلانا اور ثالثاً تین ایام کے روزے رکھنا ہے۔ قرآن میں صرف ثلاثیہ ایام کہہ کر اسے مطلق رکھا گیا۔ یعنی یہ قید نہیں لگائی گئی کہ پیہم تین روزے رکھے یا وقفے سے بھی رکھ سکتا ہے۔ بدیں سبب فقہاء کے مابین اس پر اختلاف رائے پایا جاتا ہے۔

مثلاً امام شافعی کے دو قول ہیں جدید اور راجح یہ ہے کہ تسلسل صیام مستحب ہے واجب نہیں۔ امام ابو حنیفہ و امام احمد کے

مطابق تسلسل واجب ہے اور امام شافعی کا قول قدیم بھی یہی ہے۔ کیونکہ قتل اور ظہار کے کفارے میں تسلسل کی قید نص میں آئی ہے۔ اس لیے اس مطلق میں بھی اس شرط کو ضروری قرار دیا جائے گا۔ امام شافعی کے قول راجح کی دلیل یہ ہے کہ کفارہ میں دو قاعدوں کو سامنے رکھنا ہوگا۔ ایک تو قول اور ظہار کے کفارے کے قاعدے کو وہاں تسلسل صیام مخصوص ہے۔ دوسرا صوم تمتع کو کہ وہاں روزوں میں تفریق ضروری ہے۔ امام شافعی صوم تمتع کوچ میں جبر قرار دیتے ہیں³⁰۔

حضرت ابن عباسؓ سے مروی حدیث کے مطابق جب آیت کفارہ نازل ہوئی تو حضرت حذیفہ نے رسول اللہ ﷺ سے پوچھا کہ یا رسول اللہ کیا (تعمین کا) ہم کو اختیار ہے؟ فرمایا ہاں چاہو تو پکڑا دے دو، چاہو تو کھانا دے دو اور جس کو کچھ نہ ملے تو بیہم تین روزے ہیں³¹۔

امام ابو حنیفہؒ کے قول کی دلیل بلاشبہ حضرت ابن مسعودؓ کی جانب منسوب یہ قراءۃ یعنی ثلاثہ ایام متتابعات ہی ہے۔ لیکن یہ نظر غائر دیکھا جائے تو یہ فقہی اختلاف ہے اور اس معاملے میں امام احمد بھی اسی رائے کے حامل ہیں۔ اس صورت حال میں یہ دعویٰ کیسے کیا جاسکتا ہے کہ یہ محض ابن مسعودؓ کی رائے تھی جس کی بنا پر ایک مکتب فکر بنا اور اسی کے نتیجے میں امام اعظمؒ نے یہ رائے لی۔ امام غزالیؒ المستصفیٰ میں اسی مسئلہ پر یوں رقمطراز ہیں:

”فی الحقیقت یہ مسئلہ ان بہت سے مسائل میں سے ہے جن میں اللہ کریم نے مسلمانوں کی سہولت کے لیے نرمی سے کام لیتے ہوئے گنجائش رکھ دی اختیارِ تعین دے دیا۔ اس کا عقائد و ایمانیات سے کوئی دور کا تعلق بھی نہیں ہے۔ بدیں سبب اس یا اس جیسی اور مثالوں (قراءات ابن مسعودؓ) کی بنا پر یہ دعویٰ کہ مصحف ابن مسعودؓ مصحف عثمانی سے متضاد مسائل و احکام کا حامل تھا جن کی بنا پر کوئی خاص مکتب فکر وجود پذیر ہوا، بجز کج بحثی اور خبث باطنی یا پھر کم از کم تخمینہ قیاسات کے مظہر کے اور کچھ نہیں³²۔“

ابن وراق نے مسلمہ تاریخ کی اہم شہادتوں سے اغماض برتا ہے مثلاً:

۱۔ حضرت ابن مسعودؓ اپنے مصحف سے دستبردار ہو گئے تھے اور مصحف عثمانی پر صحابہ کرامؓ کے اجماع میں شامل تھے³³۔ چنانچہ سورہ اسماءے سور اور تعدادِ سور کے حوالے سے ان کا موقف بھی وہی تھا جو دیگر صحابہ کرام کا اور ساری امت کا تھا۔

۲۔ ابن وراق نے اپنی نگارشات کی بنیاد آرتھر جیفری کی Materials پر رکھی ہے۔ Materials کی بنا جیفری نے ابن ابی داؤد کی کتاب المصاحف پر رکھی ہے۔ اس کتاب کے نہ تو رواۃ متصل ہیں نہ ہی یہ معتبر اسناد کی حامل ہے۔ مزید برآں ابن ابی داؤد کی شخصیت علما کی شدید تنقید کا نشانہ رہی ہے۔ چنانچہ علمائے جرح و تعدیل نے انھیں کذاب وغیرہ قرار دیا ہے³⁴۔ نیز ایک رائے یہ بھی ہے کہ یہ کتاب انھوں نے نہیں لکھی بلکہ کسی یہودی یا نصرانی کی تحریر کردہ ہے جسے ان کی جانب اس مقصد سے منسوب کیا گیا کہ متن قرآن کی استنادی حیثیت کی تکذیب اور تشکیک ہو سکے³⁵۔ ابن وراق نے اس کتاب کے حوالے دیے ہیں لیکن اس کے معتبر و مصدقہ ہونے پر غور و پرداخت، اس کی جانچ پڑتال کی چنداں ضرورت نہ سمجھی۔

قلقشندی نے صحیح الاعشیٰ میں ایک روایت نقل کی ہے۔ لکھتے ہیں ”ایک شخص نے جو مسلماً شیعہ تھا، حلفاً اقرار کیا کہ اس نے حضرت ابن مسعودؓ کی جانب ایسی متعدد قراءات منسوب کر دی ہیں جو مصحف ابن مسعودؓ میں نہیں تھیں³⁶۔ ابن وراق کے مصدر و ماخذ امام و پیشوا یعنی جیفری نے خود بھی اس حقیقت کو تسلیم کیا ہے کہ شیعوں نے بہت سی قراءات حضرت ابن مسعودؓ کی جانب منسوب کر دیں³⁷۔“

مصنف ابن مسعودؓ کی تاریخی حیثیت کے بارے میں ابن وراق کی آراء کا تنقیدی جائزہ

ان تمام معروضی حقائق کے باوجود ابن وراق مصنف ابن مسعود کو مصنف عثمانی، جس پر تمام امت کا اجماع ہے، کے ہم پلہ قرار دیتا ہے! جبکہ وہ خود اس امر کا اقرار بھی کرتا ہے کہ ہمارے پاس مصنف ابن مسعود کا کوئی نسخہ نہیں ہے۔ کیا صدیوں میں یہ مرتب کی جانے والی تفاسیر میں موجود بلاسند قراءت کی بنا پر مرتب کردہ ایک مجموعے کو اس مصنف کے مقابلے میں صحیح تر قرار دیا جاسکتا ہے جو صدیوں سے محض کتابت کے ذریعے ہی نہیں بلکہ حفظ کے ذریعے محفوظ و مامون ہے۔ بالفاظ مولانا عبدالقدوس ہاشمی ”جس قوم میں مادر زاد اندھے حافظ رہے ہوں اور جس میں آج تک استاد سے شاگرد کی طرف علم کی منتقلی بذریعہ صوت و آواز ہو اس میں نکتے کی کیا اہمیت ہے۔ صحابہ رسول ﷺ اللہ کی زبان اقدس سے آواز سنتے تھے یا لکھی ہوئی تحریروں سے قرآن مجید یاد کرتے تھے اور آج تک کسی مسجد و مدرسہ میں قرآن مجید بغیر معلم کی آواز کے بلیک بورڈ پر لکھ کر پڑھا جاتا ہے؟ قرآن مجید کی آواز مد، سکون، وقف، سکتہ یہ سب کچھ بذریعہ روایت محفوظ ہے“³⁸۔

۴۔ اسی طرح ابن وراق کا یہ دعویٰ کہ اگر ہم صحابہ کی جانب منسوب قراءت کو غیر معتبر قرار دیتے ہیں تو ہمیں ان سے مروی احادیث کو بھی غیر معتبر گردانا ہوگا، بالکل طفلانہ ہے۔ علوم اسلامیہ کا مبتدی طالب علم بھی اس حقیقت کا اعتراف کیے بنا نہیں رہ سکتا کہ ذخیرہ احادیث بہت چھان بین، بہت حزم و احتیاط سے جمع و مرتب کیا گیا ہے۔ اس کے لیے علم جرح و تعدیل جیسا عظیم فن ایجاد ہوا جو صرف اہل اسلام کا تخصص ہے۔ کیا چھٹی، ساتویں، آٹھویں یا ننانوے صدیوں میں لکھی جانے والی تفاسیر میں ”وفی قراءۃ ابن مسعود کذا وکذا۔۔۔“ کو، جس کی کوئی سند نقل نہیں کی گئی، ان احادیث کے مساوی درجے پر رکھنا مبنی بر انصاف ہوگا جن کی سند نبی ﷺ تک بغیر کسی انقطاع کے، معتبر و مصدقہ رواۃ کے ذریعے پہنچتی ہے؟

اختتامیہ و نتائج

معتبر مصادر کی رہنمائی میں ہم اس نتیجے پر پہنچتے ہیں کہ حضرت ابن مسعودؓ کے پاس ان کا ذاتی نسخہ قرآن بلاشبہ موجود تھا۔ وہ کوفہ میں اسی کے مطابق تدریس و تبلیغ کے عظیم فریضے کی انجام دہی کرتے رہے۔ تاآنکہ مصنف عثمانی کی تدوین عمل میں آئی اور قدرے ناراضی کے بعد، جو نبی اکرم ﷺ سے سن کر جمع کیے ہوئے مصنف کو ترک کرنے کے سبب تھی، وہ اپنے مصنف سے دستبردار ہو گئے اور اجماع صحابہ کو قبول کیا۔ اس کے بعد کبھی ان سے اپنے مصنف پر اصرار یا کسی ناراضی کے اظہار کی شنید نہیں۔ مصنف عثمانی کو تسلیم کر کے گویا انھوں نے الفاتحہ سے والناس تک مصنف عثمانی کو اسی ترتیب، اسمائے سور و غیرہ کے ساتھ تسلیم کیا۔ چنانچہ چار معروف قراء یعنی حمزہ، عاصم، کسائی اور خلف اپنی قراءت کی سند سیدنا ابن مسعودؓ تک بیان کرتے ہیں اور ان کی قراءت کے مطابق مصنف ابن مسعودؓ اسی ترتیب کے مطابق اور مکمل ۱۱۴ سور پر مشتمل ہے۔

جہاں تک حضرت ابن مسعودؓ کی جانب منسوب قراءت کا تعلق ہے تو وہ محض تفسیری حواشی ہیں اور تفاسیر یا دیگر بعض کتب میں ایک علمی ورثے کے طور پر محفوظ رکھی گئی ہیں۔ بہت سی موضوع ہیں اس کا اعتراف ابن وراق کے امام آرتھر جیفری نے خود کیا ہے۔ اپنی قراءت کے مصنف عثمانی کے مقابلے میں درست تر یا افضل ہونے کا دعوٰی نہ حضرت ابن مسعودؓ کو تھا اور نہ ہی ایسی کوئی دلیل ابن وراق پیش کر سکا ہے۔

ابن وراق کے مصادر مسلمہ تحقیقی اصولوں کے مطلوبہ معیار کی تکمیل نہیں کرتے۔ چنانچہ ابن وراق کا یہ دعوٰی کہ مصنف ابن مسعودؓ عثمانی کے مقابل نسخہ قرآن تھا یا متن قرآن کی تاریخ میں ایک اہم سنگ میل تھا، بالکل بے بنیاد ثابت ہوتا ہے۔

حواشی و مصادر

¹ Interview with Ibn Warraq, www.en.qantara.de/content/interview-with-ibn-warraq-many-muslims-react-to-criticism-of-the-quran-with-hysteria, 29-11-2007.

² Ibn Warraq, "Which Koran" in New English review (monthly), London, Feb-March, 2008.

³ ابن الاثیر عز الدین ابی الکریم محمد بن محمد، اسد الغابہ فی معرفۃ الصحابہ، بیروت، دار احیاء التراث العربی، ۱۳۷۷ھ، ج: ۳، ص: ۳۵۶

⁴ ابوالفداء عماد الدین اسمعیل، المختصر فی اخبار البشر، بیروت، دار المعرفہ س ن، ج: ۱، ص: ۱۶۷

⁵ القرطبی یوسف بن عبداللہ: الاستیعاب فی معرفۃ الاصحاب، مکتبہ دار البازمکہ مکرمہ، ۱۹۹۵ء، ج: ۳، ص: ۱۱۱

⁶ القشیری مسلم بن حجاج، الجامع الصحیح، کتاب فضائل الصحابہ، باب مناقب عبداللہ بن مسعود؛ نیز دیکھیے: احمد بن حنبل الشیبانی، المسند، ج: ۵، ص: ۶۵۲؛ ابن الجزری شمس الدین ابی الخیر محمد بن محمد: غایۃ النہایۃ فی طبقات القراء، مصر، مکتبہ الخانجی، ۱۹۳۲ء، ج: ۱، ص: ۴۵۸-۴۵۹؛ زرکلی خیر الدین: الاعلام قاموس اللہ اجم الأشهر الرجال والنساء من العرب، المستعربین والمستشرقین، بیروت ۱۹۹۷ء، ج: ۶، ص: ۱۳۷؛ نووی، البوزکری یحییٰ الدین ابن اشرف: تہذیب الاسماء واللغات، س ن، بیروت، ج: ۱، ص: ۲۷۰

⁷ ابن الاثیر، اسد الغابہ، ج: ۳، ص: ۳۵۶

⁸ ابن حجر العسقلانی شہاب الدین احمد بن علی، الاصابہ فی تمییز الصحابہ، بغداد مکتبہ المثنیٰ، طبع اول ۱۳۲۸ھ،

⁹ ابن ہشام، السیرۃ النبویہ، بیروت، دار احیاء التراث العربی، س ن، ج: ۲، ص: ۵؛ ابن حزم علی بن احمد بن سعید، جوامع السیرۃ، پاکستان س ن، ص: ۶۵

¹⁰ اتابکی جمال الدین ابوالحاجن یوسف بن تغری بردی، مصر، النجوم الزاہرہ فی ملوک مصر والقاہرۃ، ۱۹۶۳ء، ج: ۱، ص: ۷۵؛ ابن الاثیر، اسد الغابہ، ج: ۳، ص: ۳۶۰؛ ابن الجزری، غایۃ النہایۃ، ج: ۱، ص: ۴۵۹؛ نووی، تہذیب الاسماء، ج: ۱، ص: ۲۸۰؛ ذہبی شمس الدین محمد بن احمد:

العبر فی خبر من غیر، بیروت، دار الکتب العلمیہ، ۱۳۴۷ھ، ج: ۱، ص: ۲۴

¹¹ ابی الفضل محمد بن علی الحموی، تاریخ المنصور، ماسکو، ۱۹۶۳ء، ص: ۷۲

¹² بخاری، الجامع الصحیح، کتاب فضائل القرآن، باب القراء من اصحاب رسول اللہ، ج: ۱۰، ص: ۵۰۱۳

¹³ ایضاً۔

¹⁴ ابن الاثیر، اسد الغابہ، ج: ۳، ص: ۳۵۹

¹⁵ ابو نعیم احمد بن عبداللہ، حلیۃ الاولیاء وطبقات الاصفیاء، دار الکتب العربی، طبع ثانی، ۱۹۶۷ء، ج: ۱، ص: ۱۲۴

¹⁶ متاع خلیل القطان، مباحث فی علوم القرآن، بیروت، مؤسسۃ الرسالۃ، طبع: ۲۲، ۱۹۸۷ء، ص: ۱۸۸

¹⁷ بخاری، الجامع، کتاب فضائل القرآن، باب اصحاب القراء من اصحاب رسول اللہ، ج: ۱۰، ص: ۵۰۰۱

¹⁸ ابن عبدالبر ابو عمرو یوسف، جامع بیان العلم وفضلہ، مصر، المطبعۃ النیریہ، س ن، ج: ۱، ص: ۷۲

¹⁹ بخاری، الجامع الصحیح، کتاب فضائل القرآن، باب تالیف القرآن، ج: ۱۰، ص: ۴۹۹۶

²⁰ بخاری، الجامع الصحیح؛ نیز دیکھیے اسی حدیث کی شرح از العینی بدر الدین، عمدۃ القاری شرح صحیح البخاری، دار الفکر، س ن، ج: ۱، جزو: ۲۰، ص: ۲۳

مصنف ابن مسعود کی تاریخی حیثیت کے بارے میں ابن وراق کی آراء کا تنقیدی جائزہ

²¹ آر تھر جیفری (۱۸۹۲-۱۹۵۲ء) آسٹریلیوی نژاد امریکی مستشرق، قاہرہ میں امریکن ریسرچ سنٹر کا ڈائریکٹر رہا۔ کولمبیا یونیورسٹی میں سامی زبانوں کا پروفیسر رہا۔ مدراس کے کالج میں پروفیسر بھی رہا۔ قرآنیات اس کی خاص دلچسپی کا مرکز و محور ہے چنانچہ اس نے قرآنیات پر متعدد مقالات لکھے جو The Muslim World اور دیگر رسائل میں شائع ہوتے رہے۔ قرآن پر اس کی تصانیف درج ذیل ہیں: The Materials

; forth the History of the Text of Quran; The Koran as Scripture; The Koran-selected Suras

²² Arthur Jeffery, The Materials for the History of the Text of the Qur'an, E.J. Brill, Leiden, 1936, p: 22

²³ ابن ندیم محمد بن اسحاق، الفہرست، بیروت، دارالمعرفہ، سن۔ ص: ۳۹

²⁴ محمد بن عبداللہ بن اشعث (م ۳۶۰ھ)۔ روایت ہے کہ اس نے اختلافی قراءات پر مشتمل ایک کتاب بنام کتاب المصاحف لکھی تھی۔ امام سیوطی کے مطابق انہوں نے اس کتاب سے استفادہ کیا اور الاقان میں کچھ اقوال نقل بھی کیے۔ دیکھیے: بغدادی اسماعیل پاشا، بدیۃ العارفین اسماء المؤلفین وآثار المصنفین، منشورات مکتبہ المثنیٰ، ۱۹۵۵ء، ج: ۲، ص: ۷۷؛ سیوطی، بغیۃ الوعاة و طبقات اللغویین والنحاة، مکتبہ المصریہ، سن، ج: ۲، ص: ۱۳۲

²⁵ السیوطی، جلال الدین ابی بکر بن عبدالرحمن، الاقان فی علوم القرآن، سہیل اکیڈمی، لاہور، ۱۹۸۷ء، ج: ۱، ص: ۶۲

²⁶ Jeffery: The Materials, p:23

²⁷ Ibn Warraq, "Which Koran" in New English Review (monthly) London Feb. March, 2008

²⁸ Ibid

²⁹ رازی محمد بن حسین، مفتاح الغیب، بیروت، دارالفکر، ۱۹۹۳ء، ج: ۶، ص: ۵۵

³⁰ مثلاً دیکھیے: الجزیری عبدالرحمن، الفقہ علی المذہب الاربعہ، دارالکتب العلمیہ، بیروت، طبع ثانی، ۲۰۰۳ء، ج: ۴، ص: ۶۲۳

³¹ احمد بن حنبل، المسند، دارالحدیث، قاہرہ، طبع اول ۱۹۹۵ء، ۲: ۷؛ الطبرانی ابوالقاسم سلیمان بن احمد، معجم الکبیر، عراق ۱۹۸۶ء، ۳: ۱۷۲

³² ابو حامد محمد بن الغزالی، المستصفی من علم الاصول، تحقیق حمزہ بن زہیر، مدینۃ منورہ، جامعۃ الاسلامیہ، کلیۃ شریعہ، ج: ۲، ص: ۱۱

³³ عبدالعظیم الزرقانی، مناہل العرفان فی علوم القرآن، داراحیاء التراث العربی، سن، ج: ۱، ص: ۲۴۵

³⁴ مثلاً دیکھیے: ذہبی، میزان الاعتدال فی نقد الرجال، بیروت، دارالکتب العلمیہ، طبع اول ۱۹۹۵ء، ج: ۹، ص: ۳۶۸

³⁵ مولانا عبدالقدوس ہاشمی، ”مستشرقین اور اسلامی تحقیقات“ مشمولہ مقالات ہاشمی، مرتبہ ثناء الحق صدیقی، لاہور، دارالتذکیر، ۱۹۹۳ء،

ص: ۲۰۴

³⁶ القلقشنندی شہاب الدین ابوالعباس احمد بن یحییٰ، صبح الاعشی فی کتابتہ، الانشا، قاہرہ، دارالکتب مصریہ، ۱۹۲۰ء، ج: ۳، ص: ۳۲۴

³⁷ Arthur Jeffery: Materials, p:24

³⁸ مولانا عبدالقدوس ہاشمی، ”مستشرقین اور اسلامی تحقیقات“ مشمولہ مقالات ہاشمی، مرتبہ ثناء الحق صدیقی، لاہور، دارالتذکیر، ۱۹۹۳ء،

ص: ۲۰۴